



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້  
ກົມລ້ຽງສັດ ແລະ ການປະມົງ

ມາດຕະຖານປະຕິບັດງານໃນການປະເມີນຄວາມສ່ຽງ ກ່ອນການນໍາເຂົ້າ, ສົ່ງອອກ  
ແລະ ສົ່ງຜ່ານ ສັດປີກ ມີຊີວິດ ຂອງ ສປປ ລາວ

ລະຫັດມາດຕະຖານ : ມກປ-ລປ-2021-00011  
STDCODE : AFSTD-LF-2021-00011

ນະຄອນຫຼວງວຽງຈັນ, ປີ 2021

ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້  
ກົມລ້ຽງສັດ ແລະ ການປະມົງ

ມາດຕະຖານປະຕິບັດງານໃນການປະເມີນຄວາມສ່ຽງກ່ອນການນໍາເຂົ້າ, ສົ່ງອອກ  
ແລະ ສົ່ງຜ່ານ ສັດປີກ ມີຊີວິດ ຂອງ ສປປ ລາວ

ລະຫັດມາດຕະຖານ: ມກປ-ລປ-2021-00011  
STDCODE : AFSTD-LF-2021-00011

ອົງການສ້າງມາດຕະຖານ:  
ກົມລ້ຽງສັດ ແລະ ການປະມົງ  
ຖະໜົນ ສຸພານຸວົງ, ບ້ານສີຖນເໜືອ, ເມືອງສີໂຄດຕະບອງ.  
ນະຄອນຫຼວງວຽງຈັນ, ສປປ ລາວ, ຕປນ. 6644  
ເບີໂທລະສັບ: +856 21 215242-3  
ເບີໂທລະສານ: +856 21 215141  
ເວບໄຊທ: <http://dlf.maf.gov.la>

ນະຄອນຫຼວງວຽງຈັນ, 2021

## ສາລະບານ

1. ຈຸດປະສົງ.....	2
2. ຂອບເຂດການນຳໃຊ້.....	2
3. ການອະທິບາຍຄຳສັບ .....	2
4. ການກະກຽມຄວາມພ້ອມດ້ານບຸກຄະລາກອນ .....	3
5. ຂັ້ນຕອນປະຕິບັດສຳລັບຜູ້ຄຳສັດ .....	3
6. ຂັ້ນຕອນການປະຕິບັດໃນການອອກໃບອະນຸມັດນຳເຂົ້າ, ສົ່ງອອກ ແລະ ສົ່ງຜ່ານ .....	5
8. ຂັ້ນຕອນການປະຕິບັດງານການຄຸ້ມຄອງຄວາມສ່ຽງຫຼັງການນຳເຂົ້າສັດປີກມີຊີວິດ .....	9
8.1. ສຳລັບ ສັດປີກມີຊີວິດ ນຳເຂົ້າມາ ເພື່ອລ້ຽງເປັນແນວພັນ.....	9
8.2. ສຳລັບ ສັດປີກ ມີຊີວິດ ເພື່ອນຳມາຂ້າ.....	10
8.3. ສຳລັບ ສັດປີກມີຊີວິດ ເພື່ອ ຂົນສົ່ງ ແລະ ນຳອອກ ໄປປະເທດທີ່ 3.....	11
9. ການລາຍງານການນຳເຂົ້າ, ສົ່ງອອກ ແລະ ສົ່ງຜ່ານ ສັດປີກມີຊີວິດ .....	13



## ຄຳນຳ

ການຄ້າສັດປົກມີຊີວິດ ມີບົດບາດສຳຄັນຕໍ່ເສດຖະກິດ ແລະ ສັງຄົມ ຂອງ ສປປ ລາວ ແລະ ປະເທດພາກພື້ນ ແມ່ນ້ຳຂອງ. ຊຶ່ງເຫັນວ່າ ໃນຊຸມປີຜ່ານມາໄດ້ມີການນຳ ສັດປົກມີຊີວິດ ຈາກ ສປປ ລາວ ຫຼື ຜ່ານ ສປປ ລາວ ໄປຍັງມີ ສປ ຈີນ ແລະ ສສ ຫວຽດນາມ ນັບມື້ນັບເພີ່ມຂຶ້ນ ຊຶ່ງການຄ້າຂາຍສັດປົກມີຊີວິດ ດັ່ງກ່າວນັ້ນ ແມ່ນເປັນຜົນດີ ແຕ່ສ່ວນໃຫຍ່ ແລ້ວຍັງແມ່ນການຄ້າທີ່ບໍ່ເປັນທາງການ ແລະ ໄດ້ເກີດຄວາມສ່ຽງຢ່າງໃຫຍ່ຫຼວງ ຕໍ່ ສປປ ລາວ ທີ່ຈະຮັບເອົາພະຍາດ ປະຈຳຖິ່ນ ຫຼື ພະຍາດຕ່າງຖິ່ນ ເຂົ້າມາລະບາດຢູ່ ສປປ ລາວ ເພີ່ມຂຶ້ນ.

ສະນັ້ນ ເພື່ອເປັນການຫຼຸດຜ່ອນຄວາມສ່ຽງ ແລະ ເຮັດໃຫ້ ສປປ ລາວ ມີມາດຕະຖານປະຕິບັດ ທີ່ສອດຄ່ອງກັບ ກົດໝາຍ, ລະບຽບການ ແລະ ຄຳແນະນຳຂອງອົງການສຸຂະພາບສັດສາກົນ ແລະ ສອດຄ່ອງກັບສັນຍາສິນທິສັນຍາທີ່ ສປປ ລາວ ເຮົາເຂົ້າເປັນພາຄີ ກົມລ້ຽງສັດ ແລະ ການປະມົງ ຈຶ່ງໄດ້ສ້າງມາດຕະຖານສະບັບນີ້ຂຶ້ນ ເພື່ອໃຫ້ ສປປ ລາວ ມີ ມາດຕະຖານ ການວິເຄາະ ແລະ ຄຸ້ມຄອງຄວາມສ່ຽງ ທີ່ມີປະສິດທິຜົນ ທັງນີ້ ກໍເພື່ອປ້ອງກັນ ແລະ ຫຼຸດຜ່ອນສິ່ງທີ່ເປັນ ອັນຕະລາຍທີ່ຈະເກີດຂຶ້ນ ຈາກການນຳເຂົ້າ, ສົ່ງອອກ ແລະ ສົ່ງຜ່ານ ສັດປົກມີຊີວິດ ພ້ອມທັງຈະຊ່ວຍຍົກລະດັບ ການຄຸ້ມ ຄອງການເຄື່ອນຍ້າຍ, ຕິດຕາມ ກວດກາ, ການບັນທຶກ ການຄ້າຂາຍສັດປົກມີຊີວິດ ໃຫ້ມີປະສິດທິພາບສູງຂຶ້ນ.

ກົມລ້ຽງສັດ ແລະ ການປະມົງ ຫວັງຢ່າງຍິ່ງວ່າ ມາດຕະຖານສະບັບນີ້ ຈະຊ່ວຍໃຫ້ພະນັກງານ ແລະ ຜູ້ຄ້າຂາຍ ສັດ ປະຕິບັດ ກົດໝາຍວ່າດ້ວຍການລ້ຽງສັດ ແລະ ສັດຕະວະແພດ ແລະ ນິຕິກຳທີ່ກ່ຽວຂ້ອງ ຂອງ ສປປ ລາວ ແລະ ອົງ ການຈັດຕັ້ງສາກົນທີ່ກ່ຽວຂ້ອງໃນການປະຕິບັດມາດຕະການດ້ານສຸຂະພາບໄມ, ຄວບຄຸມພະຍາດສັດຂ້າມຊາຍແດນ, ພະ ຍາດສັດຕິດຕໍ່ສູ່ຄົນ ພ້ອມທັງ ເກີດການຄ້າສັດທີ່ປອດໄພ, ມີຄຸນນະພາບ, ເພີ່ມມູນຄ່າຂອງສິນຄ້າສັດ ແລະ ຄວາມ ສາມາດແຂ່ງຂັນດ້ານການຄ້າຂອງ ສປປ ລາວ ໃຫ້ເພີ່ມຂຶ້ນ.

ອອກທີ່: ນະຄອນຫຼວງວຽງຈັນ, ວັນທີ **2.8 DEC 2021**

ອອກໂດຍ: ຫົວກົມລ້ຽງສັດ ແລະ ການປະມົງ



**ນ. ວິໄລພອນ ວິລະພິມ**

1. **ຈຸດປະສົງ**

ມາດຕະຖານການປະຕິບັດງານສະບັບນີ້ ກຳນົດຫຼັກການ, ລະບຽບການ, ມາດຕະການ ແລະ ຂັ້ນຕອນ ກ່ຽວກັບ ການນຳເຂົ້າ, ສົ່ງອອກ ແລະ ສົ່ງຜ່ານ ສັດປີກ ມີຊີວິດ ເພື່ອຫຼຸດຜ່ອນຄວາມສ່ຽງການເຂົ້າມາ ຂອງພະຍາດສັດ, ວັດຖຸ, ສານເຄມີ ແລະ ອື່ນໆທີ່ເປັນອັນຕະລາຍ ທີ່ຈະເກີດຂຶ້ນ ຈາກການນຳເຂົ້າ, ສົ່ງອອກ ແລະ ສົ່ງຜ່ານສັດ ດັ່ງກ່າວ ແນໃສ່ປົກ ປ້ອງການຜະລິດສັດຢູ່ພາຍໃນ ແລະ ສົ່ງເສີມທາງການຄ້າສັດທີ່ປອດໄພ.

2. **ຂອບເຂດການນຳໃຊ້**

ມາດຕະຖານຂັ້ນຕອນການປະຕິບັດງານສະບັບນີ້ ນຳໃຊ້ສຳລັບ ບຸກຄົນ, ນິຕິບຸກຄົນ ຫຼື ການຈັດຕັ້ງ ທີ່ກ່ຽວຂ້ອງກັບ ຄຸ້ມຄອງ ແລະ ດຳເນີນ ການນຳເຂົ້າ, ສົ່ງອອກ ແລະ ສົ່ງຜ່ານສັດປີກ ມີຊີວິດ ຢູ່ ສປປ ລາວ.

3. **ການອະທິບາຍຄຳສັບ**

ຄຳສັບທີ່ນຳໃຊ້ໃນມາດຕະຖານຂັ້ນຕອນການປະຕິບັດງານ ສະບັບນີ້ ມີຄວາມໝາຍ ດັ່ງນີ້:

- 1) ຄວາມສ່ຽງ ໝາຍເຖິງ ຄວາມເປັນໄປໄດ້ຂອງເຫດການທີ່ບໍ່ດີ ໃນການ ກໍ່ຕົວ ແລະ ຂະຫຍາຍຕົວອອກເປັນ ວົງກ້ວາງ ທີ່ຈະມີຜົນກະທົບຕໍ່ ເສດຖະກິດ, ຊີວິດ ແລະ ສຸຂະພາບ ຂອງ ຄົນ ຫຼື ສັດ;
- 2) ການວິເຄາະຄວາມສ່ຽງ ໝາຍເຖິງ ຂະບວນການ ທີ່ປະກອບດ້ວຍ: ການກຳນົດ, ການປະເມີນ, ການຄຸ້ມຄອງ ແລະ ການສື່ສານຄວາມສ່ຽງ;
- 3) ການປະເມີນຄວາມສ່ຽງ ໝາຍເຖິງ ການປະເມີນຄວາມເປັນໄປໄດ້ ຂອງຜົນກະທົບທາງລົບ ຕໍ່ເສດຖະກິດ, ຊີວິດ ແລະ ສຸຂະພາບ ຂອງຄົນ ແລະ ສັດ ທີ່ເກີດຈາກການກໍ່ຕົວ, ເຂົ້າມາກໍ່ຕົວ, ສ້າງຄວາມເສຍຫາຍ ຫຼື ແຜ່ກະຈາຍ ສິ່ງ ທີ່ເປັນອັນຕະລາຍຢູ່ໃນ ສປປ ລາວ;
- 4) ການຄຸ້ມຄອງຄວາມສ່ຽງ ໝາຍເຖິງ ຂັ້ນຕອນຂອງການ ກຳນົດ, ຄັດເລືອກ ແລະ ການຈັດຕັ້ງປະຕິບັດມາດ ຕະການເພື່ອຫຼຸດຜ່ອນຄວາມສ່ຽງ;
- 5) ເຊື້ອພະຍາດ ໝາຍເຖິງ ຈຸລິນຊີ, ແມ່ກາຟາກ ແລະ ເຊື້ອລາ ທີ່ກໍ່ໃຫ້ເກີດ ຫຼື ປະກອບສ່ວນກໍ່ໃຫ້ເກີດພະຍາດ ໃດໜຶ່ງ;
- 6) ພະຍາດສັດທີ່ຈຳເປັນຕ້ອງແຈ້ງ ໝາຍເຖິງ ພະຍາດສັດຮ້າຍແຮງ ທີ່ສາມາດຕິດຕໍ່ຈາກສັດສູ່ສັດ ຫຼື ຈາກສັດສູ່ ຄົນ, ແຜ່ລາມໄວ, ສົ່ງຜົນກະທົບທາງລົບຕໍ່ຊີວິດ, ເສດຖະກິດ ແລະ ສັງຄົມ ທີ່ອົງການຄຸ້ມຄອງວຽກງານ ລ້ຽງສັດ ແລະ ສັດຕະວະແພດ ກຳນົດ;
- 7) ຜູ້ຄ້າສັດ ໝາຍເຖິງ ຜູ້ນຳເຂົ້າ, ສົ່ງອອກ ແລະ ສົ່ງຜ່ານ ສັດປີກ ມີຊີວິດ;
- 8) ອົງການສັດຕະວະແພດ ໝາຍເຖິງ ອົງການລັດຂອງປະເທດສະມາຊິກຂອງອົງການສຸຂະພາບສັດສາກົນ ທີ່ປະກອບ ມີພະນັກງານສັດຕະວະແພດ ແລະ ນັກວິຊາຊີບອື່ນ ທີ່ໄດ້ຮັບມອບໝາຍຈາກອົງການທີ່ມີອຳນາດ ໃຫ້ ຮັບຜິດຊອບ ແລະ ປະຕິບັດວຽກງານດ້ານສຸຂະພາບສັດ;
- 9) ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ໝາຍເຖິງ ກະຊວງກະສິກຳ ແລະ ປ່າໄມ້, ພະແນກ ກະສິກຳ ແລະ ປ່າໄມ້ ຂັ້ນແຂວງ, ຫ້ອງການກະສິກຳ ແລະ ປ່າໄມ້ ຂັ້ນເມືອງ, ກົມລ້ຽງສັດ ແລະ ການປະມົງ, ຂະແໜງລ້ຽງສັດ ແລະ ການປະມົງ ແລະ ດ່ານກວດກາສັດຕະວະແພດ;
- 10) ອົງການສຸຂະພາບສັດສາກົນ ໝາຍເຖິງ ອົງການໂອໄອອີ ຫຼື ອົງການຈັດຕັ້ງສາກົນ ທີ່ຮັບຜິດຊອບວຽກງານ ສຸຂະພາບສັດປີກ ແລະ ສັດນ້ຳ;

- 11) ເຈົ້າໜ້າທີ່ສັດຕະວະແພດ ໝາຍເຖິງ ພະນັກງານສັດຕະວະແພດ ຫຼື ພະນັກງານອື່ນທີ່ໄດ້ຮັບມອບໝາຍ ຈາກ ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ເພື່ອໃຫ້ປະຕິບັດໜ້າທີ່ ກວດກາດ້ານສັດຕະວະແພດ;
- 12) ການອະນຸມັດ ໝາຍເຖິງ ຂະບວນການ ປະເມີນຄວາມສ່ຽງ, ການພິຈາລະນາ ແລະ ອອກໃບອະນຸມັດນຳເຂົ້າ, ສົ່ງອອກ, ສົ່ງຜ່ານ ສັດປົກ ມີຊີວິດ ໂດຍອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ໃຫ້ຜູ້ຄ້າສັດ ຕາມເງື່ອນໄຂການນຳເຂົ້າ ທີ່ໄດ້ກຳນົດໄວ້ ໃນມາດຕະຖານສະບັບນີ້;
- 13) ມາດຕະການດ້ານສຸຂະພາບໄມ ໝາຍເຖິງ ມາດຕະການໃດໜຶ່ງ ທີ່ນຳໃຊ້ເພື່ອປົກປ້ອງ ປະເທດຊາດ, ຊີວິດ ຫຼື ສຸຂະພາບຂອງຄົນ ຫຼື ສັດ ຢູ່ພາຍໃນ ສປປ ລາວ ບໍ່ໃຫ້ໄດ້ຮັບຄວາມສ່ຽງ ຈາກທາດເພີ່ມ, ສານປົນເປື້ອນ, ສານພິດ ແລະ ເຊື້ອຈຸລິນຊີ ທີ່ເປັນສາເຫດ ຂອງພະຍາດ ຄົນ ແລະ ສັດ ທີ່ອາດມີຢູ່ໃນຜະລິດຕະພັນສິນຄ້າ ກ່ຽວກັບສັດ;
- 14) ການຂົນສົ່ງ ໝາຍເຖິງ ການບັນຈຸ, ການບັນທຸກ ແລະ ຂົນຍ້າຍ ສັດປະເພດ ສັດປົກ ໂດຍທາງບົກ, ທາງນໍ້າ ຫຼື ທາງອາກາດ.

**4. ການກະກຽມຄວາມພ້ອມດ້ານບຸກຄະລາກອນ**

ໂດຍອີງຕາມການຊີ້ນຳ ຂອງ ລັດຖະມົນຕີ ກະຊວງກະສິກຳ ແລະ ປ່າໄມ້, ກົມລ້ຽງສັດ ແລະ ການປະມົງ ຕ້ອງໄດ້ ແຕ່ງຕັ້ງຄະນະກຳມະການປະເມີນຄວາມສ່ຽງ ທີ່ມີສະມາຊິກຢູ່ຂັ້ນກົມ ແລະ ຂັ້ນແຂວງເຂົ້າຮ່ວມ ໂດຍມີໜ້າທີ່ ຕົ້ນຕໍ ດັ່ງນີ້:

- 1). ເປັນເສນາທິການໃຫ້ແກ່ກົມລ້ຽງສັດ ແລະ ການປະມົງ ໃນການປະເມີນຄວາມສ່ຽງ ແລະ ກວດກາການນຳເຂົ້າ, ສົ່ງ ອອກ ແລະ ສົ່ງຜ່ານ ສັດປົກມີຊີວິດ, ຜະລິດຕະພັນສັດ ແລະ ຜະລິດຕະພັນສິນຄ້າກ່ຽວກັບສັດປົກ ແລະ ຂອງ ສປປ ລາວ.
- 2). ອອກແບບພິມ ເພື່ອການປະເມີນຄວາມສ່ຽງ.
- 3). ຄົ້ນຄວ້າ ແລະ ພິຈາລະນາ ຂໍ້ມູນທີ່ສະໜອງໂດຍຜູ້ຄ້າສັດ.
- 4). ສະເໜີ ພະແນກສັດຕະວະແພດ ຮ່າງໜັງສືແຈ້ງຕອບ ຫຼື ໃບອະນຸມັດ ໃຫ້ແກ່ຜູ້ຄ້າສັດ.
- 5). ສະຫຼຸບລາຍງານການປະຕິບັດໜ້າທີ່ຕໍ່ຫົວໜ້າກົມລ້ຽງສັດ ແລະ ການປະມົງ.

**5. ຂັ້ນຕອນປະຕິບັດສຳລັບຜູ້ຄ້າສັດ**

**ຂັ້ນຕອນ-1:** ຂໍໃບທະບຽນວິສາຫະກິດ, ໃບຢັ້ງຢືນການເສຍພາສີອາກອນ ແລະ ໃບອະນຸຍາດດຳເນີນທຸລະກິດກະສິກຳ ແລະ ປ່າໄມ້ ທີ່ກວມເອົາກິດຈະການລ້ຽງສັດປົກ ຈາກອົງການຄຸ້ມຄອງທີ່ກ່ຽວຂ້ອງ. ເອກະສານດັ່ງກ່າວນີ້ ຕ້ອງຖືກຕ້ອງ ແລະ ມີອາຍຸການນຳໃຊ້ໄດ້;

**ຂັ້ນຕອນ-2:** ສ້າງເຄືອຂ່າຍການຊື້ຂາຍສິນຄ້າຂອງຕົນ ໂດຍເຄືອຂ່າຍຕ້ອງແມ່ນຜູ້ປະກອບການລ້ຽງສັດປົກທີ່ໄດ້ຮັບການ ຂັ້ນທະບຽນຟາມ, ມີໃບຢັ້ງຢືນມາດຕະຖານການປະຕິບັດຟາມລ້ຽງສັດປົກທີ່ດີ ຈາກກົມລ້ຽງສັດ ແລະ ການປະມົງ ພ້ອມທັງເປັນຜູ້ປະກອບການທີ່ໄດ້ຮັບການເຫັນດີ ຈາກອຳນາດການປົກຄອງທ້ອງຖິ່ນ ແລະ ປະຕິບັດກົດໝາຍ ແລະ ລະບຽບການທີ່ກ່ຽວຂ້ອງ;

**ຂັ້ນຕອນ-3:** ຂໍອະນຸມັດແຜນການນຳເຂົ້າ, ສົ່ງອອກ ຫຼື ສົ່ງຜ່ານ ສັດປົກປະຈຳປີ ຈາກພະແນກກະສິກຳ ແລະ ປ່າໄມ້; ໂດຍຕ້ອງມີເອກະສານປະກອບດັ່ງນີ້:

- 1) ໃບສະເໜີແຜນການນຳເຂົ້າ, ສົ່ງອອກ ແລະ ສົ່ງຜ່ານ ສັດປົກ ປະຈຳປີ.
- 2) ສຳເນົາໜັງສືເດີນທາງ.
- 3) ສຳເນົາໃບທະບຽນວິສາຫະກິດ.

- 4) ສໍາເນົາໃບອະນຸຍາດດໍາເນີນທຸລະກິດກະສິກໍາ ແລະ ປ່າໄມ້ ທີ່ອອກໃຫ້ໂດຍ ກະຊວງກະສິກໍາ ແລະ ປ່າໄມ້ ຫຼື ພະແນກກໍາສິກໍາ ແລະ ປ່າໄມ້ ຂັ້ນແຂວງ.
- 5) ໃບມອບສິດ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 6) ໜັງສືສັນຍາລະຫວ່າງຄູ່ຄ້າ ແລະ ຜູ້ຄ້າສັດ.
- 7) ໃບທະບຽນຟາມລ້ຽງສັດປີກ.

ໃນການອອກ ການອະນຸມັດແຜນການນໍາເຂົ້າ, ສົ່ງອອກ ຫຼື ສົ່ງຜ່ານ ໝູປະຈໍາປີ ຕ້ອງຜ່ານການປຶກສາ ຫາລືເຫັນດີ ຂອງຄະນະວິຊາການ ຂອງພະແນກກະສິກໍາ ແລະ ປ່າໄມ້ ແລະ ກົມລ້ຽງສັດ ແລະ ການມົງ.

**ຂັ້ນຕອນ-4:** ສ້າງຄູ່ຄ້າ, ປະຕິບັດກົດໝາຍ ແລະ ລະບຽບການຂອງປະເທດຄູ່ຄ້າ ແລະ ປະສານງານກັບຄູ່ຄ້າ ໃນການຈັດ ກຽມເອກະສານໃຫ້ສອດຄ່ອງກັບລະບຽບຂອງ ສປປ ລາວ ແລະ ປະເທດຄູ່ຄ້າ;

**ຂັ້ນຕອນ-5:** ໃນການປະຕິບັດແຜນການນໍາເຂົ້າ, ສົ່ງອອກ ຫຼື ສົ່ງຜ່ານສັດປີກ ຕົວຈິງໃຫ້ ຜູ້ຄ້າສັດຍື່ນໃບຄໍາຮ້ອງ ຂໍ ອະນຸມັດຈາກກົມລ້ຽງສັດ ແລະ ການປະມົງ ຕາມແບບພິມ ຂອຜ-1 ພ້ອມດ້ວຍເອກະສານຄັດຕິດ ດັ່ງນີ້:

- 1) ແຜນການນໍາເຂົ້າ ສັດປີກ ປະຈໍາປີ ທີ່ອອກໃຫ້ ໂດຍພະແນກກະສິກໍາ ແລະ ປ່າໄມ້.
- 2) ສໍາເນົາໜັງສືເດີນທາງ.
- 3) ສໍາເນົາໃບທະບຽນວິສາຫະກິດ.
- 4) ໃບມອບສິດ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 5) ສໍາເນົາໃບອະນຸຍາດດໍາເນີນທຸລະກິດກະສິກໍາ ແລະ ປ່າໄມ້ ທີ່ອອກໃຫ້ໂດຍ ກະຊວງກະສິກໍາ ແລະ ປ່າໄມ້ ຫຼື ພະແນກກໍາສິກໍາ ແລະ ປ່າໄມ້ ຂັ້ນແຂວງ.

ພ້ອມນັ້ນໃຫ້ຜູ້ຄ້າສັດ ກຽມເອກະສານກ່ຽວຂ້ອງອື່ນ ຕາມທີ່ອົງການຄຸ້ມຄອງຮຽກຮ້ອງ ໃນ ເວລາທີ່ຈະນໍາເຂົ້າ, ສົ່ງອອກ ຫຼື ສົ່ງຜ່ານຕົວຈິງ.

**ຂັ້ນຕອນ-6:** ພາຍຫຼັງທີ່ມີການກວດກາແລ້ວ ຫາກເຫັນວ່າ ຜູ້ຄ້າສັດ ສະໜອງເອກະສານ ແລະ ຂໍ້ມູນບໍ່ຖືກຕ້ອງ ຫຼື ບໍ່ຄົບ ຖ້ວນ ຜູ້ຄ້າສັດຕ້ອງນໍາໄປປັບປຸງແກ້ໄຂ ແລ້ວ ນໍາເອົາມາຍື່ນໃໝ່;

**ຂັ້ນຕອນ-7:** ພາຍຫຼັງທີ່ຜູ້ຄ້າສັດ ໄດ້ຮັບການແຈ້ງການອະນຸມັດຈາກກົມລ້ຽງສັດ ແລະ ການປະມົງແລ້ວ ໃຫ້ມາຈ່າຍຄ່າ ທໍານຽມ ແລະ ບໍລິການ ແລະ ຮັບເອົາໃບອະນຸມັດໃນເວລາລັດຖະການ. ຈາກນັ້ນ ໃຫ້ແຈ້ງໃຫ້ຄູ່ຄ້າຂອງ ຕີນ ຊາບ ພ້ອມທັງກະກຽມສັດ, ພາຫະນະຂົນສົ່ງ ແລະ ປະຕິບັດບັນດາມາດຕະການດ້ານວິຊາການ ໃຫ້ ຖືກຕ້ອງ ຕາມເງື່ອນໄຂ ແລະ ລະບຽບການຂອງ ສປປ ລາວ ແລະ ປະເທດຄູ່ຄ້າ;

**ຂັ້ນຕອນ-8:** ໃຫ້ຜູ້ຄ້າສັດປະສານກັບຄູ່ຄ້າ ຂອງຕີນ ກະກຽມ ສັດປີກ, ດໍາເນີນການກັກກັນສັດ ກ່ອນການຂົນສົ່ງ 21 ວັນ ແລະ ເຮັດໃບຢັ້ງຢືນ ແຫຼ່ງທີ່ມາ, ເລກລະຫັດປະຈາໂຕ ຫຼື ກຸ່ມສັດ, ການສັກຢາກັນພະຍາດສັດ, ການຂ້າ ເຊື້ອພະຍາດ, ຂ້າແມ່ກາຝາກ, ການອອກໃບຢັ້ງຢືນສຸຂະພາບສັດ ແລະ ອື່ນໆ;

**ຂັ້ນຕອນ-9:** ນໍາເອົາເອກະສານມາແຈ້ງ ຢູ່ດ່ານກວດກາສັດຕະວະແພດຊາຍແດນ ກ່ອນການນໍາສັດປີກເຂົ້າມາຜ່ານດ່ານ 3 ວັນ ກ່ອນມື້ນໍາສັດປີກມາດ່ານຕົວຈິງ ຕໍ່ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ເພື່ອຮັບ ປະກັນໃຫ້ມີເອກະສານຖືກຕ້ອງຄົບຖ້ວນ ໂດຍຕ້ອງມີເອກະສານທີ່ຈະນໍາມາແຈ້ງ ດັ່ງນີ້:

- 1) ໃບອະນຸມັດນໍາເຂົ້າ, ສົ່ງອອກ ຫຼື ສົ່ງຜ່ານ ທີ່ອອກໃຫ້ໂດຍ ກົມລ້ຽງສັດ ແລະ ການປະມົງ.
- 2) ໃບຢັ້ງຢືນສຸຂະພາບສັດ (ມີອາຍຸນໍາໃຊ້ ພາຍໃນ 7 ວັນ).
- 3) ໃບຢັ້ງຢືນການ ໃຫ້ວັກຊີນ (ຄົບ 21 ວັນ ກ່ອນມື້ສົ່ງອອກ).
- 4) ໃບຢັ້ງຢືນການກັກກັນ ຂອງສະຖານທີ່ກັກກັນ.



- 5) ລາຍການສິນຄ້າ ແລະ ການຫຸ້ມຫໍ່.
- 6) ໃບຢັ້ງຢືນກຳມະພັນສັດ (ຖ້າຫາກນຳເຂົ້າເປັນແນວພັນ).
- 7) ໃບຢັ້ງຢືນຜົນການວິໄຈ.
- 8) ໃບມອບສິດ ໃນກໍລະນີ ທີ່ໃຫ້ຕົວແທນຂອງຜູ້ຄ້າສັດມາແລ່ນເອກະສານ.
- 9) ໃນກໍລະນີສິ່ງຜ່ານ ຕ້ອງມີສຳເນົາໃບອະນຸຍາດສິ່ງອອກ ແລະ ນຳເຂົ້າ ທີ່ອອກໃຫ້ ໂດຍອົງການທີ່ມີອຳນາດຂອງປະເທດຕົ້ນທາງ ແລະ ປາຍທາງ.
- 10) ເອກະສານອື່ນຕາມການຮຽກຮ້ອງຂອງກົມລ້ຽງສັດ ແລະ ການປະມົງ.

ຂັ້ນຕອນ-10: ຮັບໃບຢັ້ງຢືນການແຈ້ງເອກະສານລ່ວງໜ້າ ແລະ ປະຕິບັດບັນດາຄຳແນະນຳ ຂອງ ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ;

ຂັ້ນຕອນ-11: ດຳເນີນການຂ້າເຊື້ອພາຫະນະ, ນຳສັດປີກຂຶ້ນລົດຢູ່ສະຖານທີ່ຕົ້ນທາງ, ເຄື່ອນຍ້າຍສັດປີກມາຍັງດ່ານຊາຍແດນ, ແຈ້ງເອກະສານ ຢູ່ດ່ານຊາຍແດນຕໍ່ເຈົ້າໜ້າທີ່, ກຳກັບດູແລສັດປີກ ໃນລະຫວ່າງທີ່ເຈົ້າໜ້າທີ່ດຳເນີນການກວດກາສັດປີກຕົວຈິງ, ປະສານສົມທົບກັບພະນັກງານສັດຕະວະແພດ ຂອງຫ້ອງການກະສິກຳ ແລະ ປ່າໄມ້ເມືອງ ຫຼື ພະນັກງານຂອງຂະແໜງລ້ຽງສັດ ແລະ ການປະມົງຂັ້ນແຂວງ ຂອງສະຖານທີ່ປາຍທາງ ໃນການກວດກາຕິດຕາມຫຼັງການນຳເຂົ້າໃນເວລາລົດບັນທຸກມາເຖິງ ລວມທັງການກັກກັນສັດປີກກ່ອນນຳເຂົ້າຝຸງ ຫຼື ກ່ອນນຳເຂົ້າຂ້າ;

ຂັ້ນຕອນ-12: ເປັນເຈົ້າການ ປະສານສົມທົບກັບໜ່ວຍງານລ້ຽງສັດ ແລະ ການປະມົງ ຂອງຫ້ອງການກະສິກຳ ແລະ ປ່າໄມ້ເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນແຂວງ ເພື່ອເຝົ້າລະວັງ ແລະ ຕິດຕາມກວດກາສຸຂະພາບສັດ ຕາມຫຼັກການດ້ານວິຊາການ ຖ້າຫາກ ສັງເກດເຫັນ ສັດປີກ ໂຕໃດໜຶ່ງເຈັບປ່ວຍ ຫຼື ຕາຍ ໃນຊ່ວງເວລາໃດໜຶ່ງຂອງການຂົນສົ່ງ, ການກັກກັນ ຫຼື ຢູ່ໃນໄລຍະລ້ຽງ ກໍ່ໃຫ້ແຈ້ງຫາໜ່ວຍງານລ້ຽງສັດ ແລະ ການປະມົງ ຫ້ອງການກະສິກຳ ແລະ ປ່າໄມ້ເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນແຂວງ ໂດຍດ່ວນ ພ້ອມທັງໃຫ້ຄວາມຮ່ວມມື ກັບອົງການທີ່ກ່ຽວຂ້ອງຂອງລັດ ໃນກໍລະນີທີ່ຕ້ອງໄດ້ປະຕິບັດມາດຕະການດ້ານວິຊາການ.

6. ຂັ້ນຕອນການປະຕິບັດໃນການອອກໃບອະນຸມັດນຳເຂົ້າ, ສິ່ງອອກ ແລະ ສິ່ງຜ່ານ

ຂັ້ນຕອນ-1: ເມື່ອຜູ້ຄ້າສັດ ນຳຄຳຮ້ອງ ແລະ ເອກະສານມາຍື່ນຜ່ານ ຂາເຂົ້າ-ຂາອອກ ຂອງກົມລ້ຽງສັດ ແລະ ການປະມົງ ແລ້ວ ໃຫ້ພະນັກງານ ຂາເຂົ້າ-ຂາອອກ ກວດກາຄວາມຄົບຖ້ວນຂອງເອກະສານ ທີ່ລະບຸໄວ້ ຂັ້ນຕອນທີ່ 5 ຂອງຂໍ້ 5 ຂອງມາດຕະຖານສະບັບນີ້;

ຂັ້ນຕອນ-2: ຫາກພົບເອກະສານບໍ່ຄົບຖ້ວນ ໃຫ້ພະນັກງານ ຂາເຂົ້າ-ຂາອອກ ແນະນຳຜູ້ປະກອບການປັບປຸງ ແລະ ປະກອບ ໃຫ້ຖືກຕ້ອງ. ຖ້າຫາກເອກະສານຄົບຖ້ວນແລ້ວ ໃຫ້ສົ່ງຫາພະແນກສັດຕະວະແພດ ຄົ້ນຄ້ວາ, ໃນກໍລະນີເປັນແນວພັນ ໃຫ້ພະແນກລ້ຽງສັດ ຄົ້ນຄ້ວາປະກອບຄຳເຫັນເພີ່ມ;

ຂັ້ນຕອນ-3: ພາຍຫຼັງທີ່ພະແນກສັດຕະວະແພດໄດ້ຮັບເອກະສານແລ້ວໃຫ້ປະຕິບັດດັ່ງນີ້:

- 1) ດຳເນີນການກວດກາເອກະສານ ເປັນຕົ້ນ:



- (1) ແຜນການນຳເຂົ້າ ສັດປີກ ປະຈຳປີ ທີ່ອອກໃຫ້ ໂດຍ ອົງການຄຸ້ມຄອງວຽກງານລ້ຽງສັດ ແລະ ສັດຕະວະແພດ, ກວດກາການຈັດຕັ້ງປະຕິບັດແຜນທີ່ຜ່ານມາ ແລະ ຄວາມເໝາະສົມຂອງການນຳເຂົ້າໃນຄັ້ງນີ້.
  - (2) ກວດກາສຳເນົາໜັງສືເດີນທາງຍັງນຳໃຊ້ໄດ້ ຫຼື ບໍ່.
  - (3) ໃບທະບຽນວິສາຫະກິດ ຍັງມີອາຍຸການນຳໃຊ້ໄດ້ ຫຼື ບໍ່.
  - (4) ໃບມອບສິດຖືກຕ້ອງ ຫຼື ບໍ່ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
  - (5) ກວດກາການອະນຸຍາດດຳເນີນທຸລະກິດຖືກຕ້ອງ ສົມບູນ ຫຼື ບໍ່.
  - (6) ຮຽກເອົາ ແລະ ກວດກາເອກະສານທີ່ຈຳເປັນອື່ນ ຕາມແຕ່ລະກໍລະນີ.
- 2) ກວດກາ ແລະ ປະເມີນຄວາມສ່ຽງ ຕາມຂໍ້ມູນດັ່ງນີ້:
- (1) ກວດສະຖານະພາບຂອງພະຍາດສັດທີ່ຈຳເປັນຕ້ອງແຈ້ງ ຢູ່ໃນເວັບໄຊຂອງອົງການສຸຂະພາບສັດສາກົນ ກ່ຽວກັບການເກີດການລະບາດຂອງພະຍາດທີ່ກ່ຽວຂ້ອງ.
  - (2) ມາຈາກປະເທດປອດພະຍາດໄຂ້ຫວັດສັດປີກ.
  - (3) ໄດ້ແຍກ ຫຼື ກັກກັນ ຕິດຕາມ ຢູ່ໃນສະຖານທີ່ ທີ່ອົງການສັດຕະວະແພດຂອງ ປະເທດສົ່ງອອກ ຮັບຮອງ ແລະ ຢູ່ພາຍໃຕ້ການຕິດຕາມຂອງພະນັກງານສັດຕະວະແພດຂອງປະເທດສົ່ງອອກ ພາຍໃນ ຢ່າງໜ້ອຍ 21 ວັນກ່ອນການສົ່ງອອກ.
  - (4) ສັດປີກຕ້ອງໄດ້ສັກຢາກັນພະຍາດ ຕາມທີ່ ອົງການສັດຕະວະແພດຂອງປະເທດສົ່ງອອກ ແລະ ສປປ ລາວ ກຳນົດ.
  - (5) ກ່ອນສົ່ງສັດປີກເຂົ້າ ສປປ ລາວ ບໍ່ເກີນ 10 ວັນ ຕ້ອງ ໄດ້ເກັບຕົວຢ່າງເລືອດໄປວິໄຈ ດ້ວຍເຕັກນິກຊີໂຣໂລຊີວິທະຍາ ຕາມວິທີການທີ່ອົງການສຸຂະພາບສັດສາກົນແນະນຳ ໂດຍຕ້ອງເປັນຜົນລົບ ຫຼື ບໍ່ພົບພູມຕ້ານທານຕໍ່ ພະຍາດ *Salmonella pullorum*, *Salmonella gallinarum* ແລະ *Samonella typhimurium*.
  - (6) ຕ້ອງບໍ່ພົບອາການຂອງພະຍາດ Newcastle Disease, Fowl Cholera, Duck Virus Enteritis, Duck Virus Hepatitis, Marek's Disease, Avian Infectious Laryngotracheitis, *Mycoplasma gallisepticum*, Psittacosis/Ornithosis, Infectious Bursal Disease, Avian Infectious Bronchitis, Avian Tuberculosis, ລວມທັງ ບໍ່ກວດພົບພະຍາດ Salmonellosis ເປັນຕົ້ນ *Salmonella enteritidis*, *Salmonella typhimurium*, *Salmonella pullorum*, *Salmonella gallinarum* ດ້ວຍວິທີການປຸກເຊື້ອ ຢູ່ໃນຟາມສັດປີກ ເພື່ອສົ່ງອອກ ພາຍໃນ 90 ວັນກ່ອນການສົ່ງອອກ.
  - (7) ກ່ອງ ຫຼື ກົງຂັງ ສັດປີກ ທີ່ນຳໃຊ້ເພື່ອການຂົນສົ່ງ ຕ້ອງປະຕິບັດຕາມມາດຕະຖານ ຂອງສະມາຄົມທາງອາກາດສາກົນ (International Air Transport Association (IATA)) ໂດຍສະເພາະແມ່ນຂະໜາດ, ລວງສູງ, ຄວາມກວ້າງ, ການລະບາຍອາກາດ, ການໃຫ້ອາຫານ ແລະ ນ້ຳ.
  - (8) ສັດຍັງຕ້ອງໄດ້ຮັບການຢັ້ງຢືນວ່າໄດ້ຂ້າແມ່ກາຟາກດ້ວຍຢາທີ່ມີປະສິດທິພາບກ່ອນການສົ່ງອອກ.

- 3) ກວດກາ ດ່ານທີ່ຈະນຳເຂົ້າ, ສິ່ງອອກ ຫຼື ຈຸດໝາຍປາຍທາງສຸດທ້າຍບ່ອນສິນຄ້າຈະໄປເຖິງ.
- 4) ກວດກາຄວາມສາມາດຂອງຟາມທີ່ຈະລ້ຽງສັດປີກທີ່ຈະນຳເຂົ້າ.
- 5) ພິຈາລະນາຈຳນວນ ສັດປີກ ທີ່ຈະອະນຸຍາດໃຫ້ນຳເຂົ້າ ໂດຍອີງໃສ່ຄວາມສາມາດຂອງຜູ້ຄ້າສັດ, ຂະໜາດຂອງຟາມ ແລະ ພື້ນທີ່ກັກກັນ (ຖ້ານຳເຂົ້າມາເພື່ອລ້ຽງ/ປັບປຸງພັນ), ຄວາມສາມາດຂອງໂຮງຂ້າສັດ ແລະ ພື້ນທີ່ກັກກັນຊົ່ວຄາວ (ຖ້ານຳເຂົ້າມາເພື່ອຂ້າ) ແລະ ຄວາມສາມາດຂອງຜູ້ສິ່ງອອກ.

ຂັ້ນຕອນ-4: ການພິຈາລະນາຄຳຮ້ອງຂໍອະນຸມັດຂອງຜູ້ຄ້າສັດ;

- 1) ພະແນກສັດຕະວະແພດ ສະເໜີປະຕິເສດການອະນຸຍາດນຳເຂົ້າ ຖ້າຫາກວ່າໄດ້ປະເມີນແລ້ວ ເຫັນວ່າ ແຫຼ່ງກຳເນີດຂອງສັດປີກ ມີຄວາມສ່ຽງທີ່ຈະນຳເອົາພະຍາດ ຫຼື ສິ່ງທີ່ເປັນອັນຕະລາຍເຂົ້າມາສູ່ ສປປ ລາວ.
- 2) ໃນກໍລະນີໄດ້ປະເມີນແລ້ວ ເຫັນວ່າມີຄວາມປອດໄພ, ພະແນກສັດຕະວະແພດ ຮ່າງໃບອະນຸມັດຕາມຮ່າງແບບພິມ ຂອຜ-5 ແລ້ວ ນຳສະເໜີຫາຫົວໜ້າກົມລ້ຽງສັດ ແລະ ການປະມົງ ລົງລາຍເຊັນ.

ຂັ້ນຕອນ-5: ການສົ່ງມອບໃບອະນຸມັດ ໃຫ້ປະຕິບັດ ດັ່ງນີ້:

- 1) ພາຍຫຼັງທີ່ຜູ້ຄ້າສັດ ຈ່າຍຄ່າທຳນຽມ ແລະ ຄ່າບໍລິການແລ້ວ ໃຫ້ມອບຊຸດຕົ້ນສະບັບ ໃຫ້ຜູ້ຄ້າສັດ.
- 2) ສົ່ງສຳເນົາໜຶ່ງສະບັບ ໃຫ້ພະແນກກະສິກຳ ແລະ ປ່າໄມ້ແຂວງທີ່ກ່ຽວຂ້ອງ (ສົ່ງທາງອີເມວ / WhatsApp).
- 3) ສົ່ງສຳເນົາໜຶ່ງສະບັບໃຫ້ຫົວໜ້າດ່ານກວດກາສັດຕະວະແພດຊາຍແດນສາກົນ/ທ້ອງຖິ່ນທີ່ກ່ຽວຂ້ອງ (ສົ່ງທາງອີເມວ / WhatsApp).
- 4) ເກັບມ້ຽນ 1 ສະບັບ.

## 7. ຂັ້ນຕອນການປະຕິບັດງານການກວດກາສັດປີກ ຢູ່ດ່ານກວດກາສັດຕະວະແພດສາກົນ

ຂັ້ນຕອນ-1: ເມື່ອເຈົ້າໜ້າທີ່ດ່ານກວດກາສັດຕະວະແພດສາກົນ ໄດ້ຮັບເອກະສານທີ່ຜູ້ຄ້າສັດມາແຈ້ງກ່ອນລ່ວງໜ້າ 3 ວັນ ແລ້ວ ດຳເນີນການກວດກາຄວາມຖືກຕ້ອງຂອງເອກະສານທັນທີ ແລະ ປະເມີນຄວາມສ່ຽງຂັ້ນຕົ້ນ. ຖ້າມີຂໍ້ສົງໄສ ຄວນປະສານສົມທົບກັບເຈົ້າໜ້າທີ່ສັດຕະວະແພດຂອງລັດ ຂອງປະເທດສິ່ງອອກ ຫຼື ນຳເຂົ້າ ເພື່ອກວດພິສູດຄວາມຕ້ອງຂອງຂໍ້ມູນ ແລະ ເອກະສານດັ່ງກ່າວ;

ຂັ້ນຕອນ-2: ກວດແຫຼ່ງທີ່ມາຂອງ ສັດປີກ ທີ່ຈະນຳເຂົ້າມາຜ່ານດ່ານ. ຖ້າຫາກພົບ ແຫຼ່ງທີ່ມາຂອງ ສັດປີກ ແຕກຕ່າງໄປຈາກທີ່ໄດ້ຮັບການອະນຸມັດ, ເຈົ້າໜ້າທີ່ດ່ານກວດກາສັດຕະວະແພດສາກົນ ຕ້ອງແຈ້ງໃຫ້ຜູ້ຄ້າສັດ ໂຈະການຂົນສົ່ງສິນຄ້າ ເຂົ້າມາດ່ານຊາຍແດນ ແລະ ບໍ່ໃຫ້ອອກໃບຢັ້ງຢືນການກວດກາເອກະສານໃຫ້;

ຂັ້ນຕອນ-3: ໃນມື້ນຳສັດປີກເຂົ້າມາຕົວຈິງ ເຈົ້າໜ້າທີ່ກວດກາສັດຕະວະແພດ ຕ້ອງກວດກາ ດັ່ງນີ້:

- 1) ກວດໃບມອບສິດຖືກຕ້ອງ ຫຼື ບໍ່ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 2) ກວດໃບອະນຸມັດທີ່ອອກໂດຍກົມລ້ຽງ ແລະ ການປະມົງ.
- 3) ກວດໃບຢັ້ງຢືນກຳມະພັນສັດ (ໃນກໍລະນີ ນຳເຂົ້າມາເພື່ອເປັນແນວພັນ).
- 4) ກວດໃບຢັ້ງຢືນແຫຼ່ງທີ່ມາຂອງສັດ.
- 5) ກວດໃບຢັ້ງຢືນການສັກຢາກັນພະຍາດ ຖືກຕ້ອງ ແລະ ຮັບປະກັນວ່າສັດປີກຍັງຢູ່ໃນ ໄລຍະທີ່ສາມາດຄຸ້ມກັນພະຍາດໄດ້ ຫຼື ບໍ່.
- 6) ກວດໃບຢັ້ງຢືນສຸຂະພາບສັດ ຫຼື ໃບຢັ້ງຢືນການກັກກັນ ຖືກຕ້ອງຕາມແບບພິມທີ່ໄດ້ຕົກລົງກັນ ຫຼື ບໍ່. ການຢັ້ງຢືນ ຖືກຕາມເງື່ອນໄຂ ທີ່ ສປປ ລາວ ຮຽກຮ້ອງ ຫຼື ບໍ່.
- 7) ກວດໃບອະນຸຍາດນຳເຂົ້າຂອງປະເທດປາຍທາງໃນກໍລະນີສິ່ງອອກ ແລະ ສິ່ງຜ່ານ.

- 8) ກວດກາໃບສະຫຼຸບການຈັດຕັ້ງປະຕິບັດແຜນການ ນຳເຂົ້າ ຫຼື ສົ່ງອອກ ຫຼື ສົ່ງຜ່ານ.
- 9) ກວດເອກະສານຕ່າງໆ ທີ່ກ່ຽວຂ້ອງກັບການແຈ້ງ ແລະ ຂົນສົ່ງສິນຄ້າ.
- 10) ຮ່ວມກັນກັບເຈົ້າໜ້າທີ່ ພາສີ ດຳເນີນການກວດຈຳນວນ ແລະ ຄວາມຖືກຕ້ອງຂອງການມີໜ້າຂອງສັດປີກ ທຽບກັບເອກະສານ ແລະ ເລກ ຫຼື ລະຫັດຂອງສັດ ຈາກນັ້ນໃຫ້ ກວດສຸຂະພາບທົ່ວໄປຂອງ ສັດປີກ ແລະ ປະເມີນຄວາມພ້ອມຂອງສັດປີກທີ່ຈະເດີນທາງຕໍ່.
- 11) ຫາກມີຂໍ້ສົງໄສກ່ຽວກັບສັດປີກເປັນພະຍາດ ໃຫ້ເຈົ້າໜ້າກວດກາສັດຕະວະແພດ ເກັບຕົວຢ່າງເພື່ອນຳໄປ ວິໄຈ ຕາມຫຼັກວິຊາການ. ຖ້ານຳເຂົ້າມາເພື່ອຂ້າບໍລິໂພກ ຄວນສຸ່ມເກັບຕົວຢ່າງ ສົ່ງເຂົ້າຫ້ອງວິໄຈ ເພື່ອຊອກ ຫາ ພະຍາດ ຫຼື ສານຕົກຄ້າງ ທີ່ຈະມີຜົນກະທົບຕໍ່ສຸຂະພາບຂອງຜູ້ບໍລິໂພກ.

**ຂັ້ນຕອນ-5:** ດຳເນີນການຂ້າເຊື້ອລົດບັນທຸກ ໂດຍໃຫ້ສິດພົ່ນຢາຂ້າເຊື້ອອ້ອມຮອບລົດບັນທຸກ ເພາະການສິດພົ່ນພຽງແຕ່ ລົດລົດບັນທຸກ ແມ່ນບໍ່ພຽງພໍໃນການຂ້າເຊື້ອ ດ້ວຍເຄື່ອງສິດພົ່ນທີ່ຕິດຕັ້ງ ຢູ່ດ່ານກວດກາຊາຍແດນ ກ່ອນຈະ ອະນຸຍາດໃຫ້ສັດປີກເຄື່ອນຍ້າຍອອກຈາກບໍລິເວນກວດກາຂອງດ່ານ;

**ຂັ້ນຕອນ-6:** ເມື່ອຜ່ານການກວດກາສັດຢູ່ດ່ານຢ່າງຖືກຕ້ອງສົມບູນແລ້ວ ໃຫ້ເຈົ້າໜ້າທີ່ສັດຕະວະແພດອອກໃບຢັ້ງຢືນ ການກວດກາ ຕາມແບບພິມ ຂອຜ-7 ໃຫ້ຜູ້ຄ້າສັດ ເພື່ອເປັນເອກະສານປ່ອນອີງໃຫ້ແກ່ພາກສ່ວນພາສີ ແລະ ນຳໃຊ້ ຕິດຕາມໄປນຳການຂົນສົ່ງ;

**ຂັ້ນຕອນ-7:** ເຈົ້າໜ້າທີ່ດ່ານກວດກາສັດຕະວະແພດສາກົນ ບັນທຶກຂໍ້ມູນລົງໃນປຶ້ມບັນຊີສັດນຳເຂົ້າຜ່ານດ່ານ ໂດຍໃຫ້ມີ ການຕິດຕາມຕົວເລກ ແຜນນຳເຂົ້າລວມ, ການຫັກລົບຈຳນວນທີ່ນຳເຂົ້າແລ້ວ ແລະ ຈຳນວນທີ່ຍັງເຫຼືອ;

**ຂັ້ນຕອນ-8:** ຫຼັງຈາກ ກວດປ່ອຍສິນຄ້າແລ້ວ, ສັດປີກ ຄວນຂົນຍ້າຍອອກສະຖານທີ່ລາວຈອດລົດຂົນສົ່ງ ແລະ ຕ້ອງ ເດີນທາງໄປຕາມເສັ້ນທາງທີ່ກຳນົດ ຈົນຮອດຈຸດໝາຍປາຍທາງສຸດທ້າຍ;

**ຂັ້ນຕອນ-9:** ເມື່ອປ່ອຍສັດປີກອອກຈາກດ່ານແລ້ວ ໃຫ້ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນດ່ານນຳ ເຂົ້າ ແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂອງຫ້ອງການກະສິກຳ ແລະ ປ່າໄມ້ ຂັ້ນເມືອງ ແລະ ຂະ ແໜງລ້ຽງສັດ ແລະ ການປະມົງ ຂັ້ນແຂວງທີ່ກ່ຽວຂ້ອງ ກ່ຽວກັບຈຸດໝາຍປາຍທາງສຸດທ້າຍທີ່ສັດລ້ຽງຈະໄປ ເຖິງຊາບ ພ້ອມທັງແຈ້ງລາຍລະອຽດກ່ຽວກັບ: ຊື່ ແລະ ເບີໂທລະສັບຂອງຜູ້ຄ້າສັດ, ຊື່ ແລະ ເບີໂທລະສັບຂອງ ຄົນຂັບລົດ ແລະ ອື່ນໆ ເພື່ອຕິດຕາມການຂົນສົ່ງສິນຄ້າ ບໍ່ໃຫ້ເກີດຄວາມສ່ຽງຫຼັງການເຂົ້າ.

**ແຜນກຽມຄວາມພ້ອມສຸກເສີນ ໃນກໍລະນີ ເກີດບັນຫາໃດໜຶ່ງເຊັ່ນ:**

- 1) ໃນກໍລະນີ ທີ່ສັດປີກມາຮອດດ່ານຊາຍແດນ ບໍ່ມີໃບອະນຸມັດນຳເຂົ້າທີ່ຖືກຕ້ອງ: ສັດປີກ ທີ່ບໍ່ມີໃບອະນຸມັດນຳເຂົ້າທີ່ຖືກຕ້ອງ ຈະຕ້ອງຖືກສົ່ງກັບຄືນຫາປະເທດສົ່ງອອກ ໂດຍຜູ້ຄ້າສັດ ຕ້ອງເປັນຜູ້ຮັບຜິດຊອບຕໍ່ຄ່າເສຍຫາຍທັງໝົດ.
- 2) ໃນກໍລະນີ ທີ່ ສັດປີກ ມາຮອດດ່ານຊາຍແດນ ບໍ່ມີເອກະສານຄັດຕິດ ທີ່ສອດຄ່ອງກັບເງື່ອນໄຂນຳເຂົ້າ ຂອງ ສປປ ລາວ: ສັດປີກ ທີ່ບໍ່ມີໃບຢັ້ງຢືນສຸຂະພາບສັດທີ່ຖືກຕ້ອງ, ບໍ່ມີໃບຢັ້ງຢືນການສັກຢາກັນພະຍາດ, ໃບຢັ້ງຢືນການ ກັກກັນ ແລະ ເອກະສານທີ່ຈຳເປັນຕາມການແຈ້ງການທີ່ປະກາດໄວ້ ຢູ່ດ່ານກວດກາຊາຍແດນ. ສັດ ດັ່ງກ່າວ ຈະຕ້ອງໄດ້ສົ່ງກັບຄືນຫາປະເທດສົ່ງອອກ.
- 3) ໃນກໍລະນີ ທີ່ລົດບັນທຸກມາຮອດດ່ານກວດກາຊາຍແດນຂາເຂົ້າບໍ່ໄດ້ປິດສະໝິດ ຫຼື ບໍ່ໄດ້ໜີບກົວ: ເຈົ້າໜ້າທີ່ດ່ານກວດກາຊາຍແດນ ຕ້ອງແຈ້ງໃຫ້ຂະແໜງລ້ຽງສັດ ແລະ ການປະມົງຂັ້ນແຂວງຊາບໂດຍ ດ່ວນ ແລະ ຈະຕ້ອງໄດ້ກວດກາ ເລກ ຫຼື ລະຫັດຂອງກຸ່ມ ສັດປີກ ຕາມເລກ ຫຼື ລະຫັດຂອງສັດປີກທີ່ຊື້



ບອກ ຢູ່ໃນບັນຊີລາຍການສິນຄ້າ ທີ່ມາພ້ອມກັບການຂົນສົ່ງ ແລະ ຜູ້ຄ້າສັດ ຈະໄດ້ຮັບການແຈ້ງເຕືອນ ຢ່າງເປັນລາຍລັກອັກສອນ.

4) ໃນກໍລະນີທີ່ພົບສັດປີກ ບໍ່ມີ ຫຼື ມີ ເລກ ຫຼື ລະຫັດຂອງກຸ່ມສັດປີກ ແຕກຕ່າງກັບທີ່ລະບຸໄວ້ໃນເອກະສານນຳ ເຂົ້າ:

ເຈົ້າໜ້າທີ່ກວດກາສັດຕະວະແພດ ປະຈຳດ່ານ ຕ້ອງແຈ້ງໃຫ້ຜູ້ນຳເຂົ້າຊາບ ເພື່ອສົ່ງສັດປີກທີ່ມີເລກ ຫຼື ລະຫັດຂອງກຸ່ມສັດປີກແຕກຕ່າງນັ້ນສົ່ງກັບຄືນ ຫຼື ອາດຖືກຍົກເລີກການຂົນສົ່ງທັງຄັນລິດ ແລະ ມີການ ເຮັດບົດບັນທຶກຢ່າງເປັນລາຍລັກອັກສອນ.

5) ໃນກໍລະນີ ທີ່ສັດປີກນຳເຂົ້າ ເພື່ອຂ້າໂດຍກົງ ໄດ້ຕາຍໃນເວລາທີ່ສັດມາຮອດ:

ເຈົ້າໜ້າທີ່ກວດກາສັດຕະວະແພດ ປະຈຳດ່ານ ຕ້ອງໄດ້ເຮັດບົດບັນທຶກການຕາຍ. ຊາກສັດປີກ ຄວນໄດ້ ຮັບການກຳຈັດ ຕາມເງື່ອນໄຂ ແລະ ກົດໝາຍທີ່ກ່ຽວຂ້ອງ.

6) ໃນກໍລະນີທີ່ ສັດປີກມາຮອດສະແດງອາການຜິດປົກກະຕິ:

ໃຫ້ເຈົ້າໜ້າທີ່ກວດກາສັດຕະວະແພດ ປະຈຳດ່ານ ແຍກປ່ຽວສັດປີກ ທີ່ສະແດງອາການຜິດປົກກະຕິ, ກວດກາສຸຂະພາບ, ປິ່ນປົວ ຫຼື ທຳລາຍ ແລະ ເຮັດບົດລາຍງານ ຢ່າງເປັນລາຍລັກອັກສອນ.

## 8. ຂັ້ນຕອນການປະຕິບັດງານການຄຸ້ມຄອງຄວາມສ່ຽງຫຼັງການນຳເຂົ້າສັດປີກມີຊີວິດ

### 8.1. ສຳລັບ ສັດປີກມີຊີວິດ ນຳເຂົ້າມາ ເພື່ອລ້ຽງເປັນແນວພັນ

ຂັ້ນຕອນ-1: ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂັ້ນ ເມືອງ ແລະ ຂະແໜງລ້ຽງສັດ ແລະ ການປະມົງຂັ້ນແຂວງ ທີ່ກ່ຽວຂ້ອງ ຊາບກ່ຽວກັບການມາຮອດຂອງ ສັດ ປີກ ພ້ອມລາຍລະອຽດ ຈາກນັ້ນ ໃຫ້ພະນັກງານສັດຕະວະແພດຂັ້ນເມືອງປາຍທາງຕິດຕາມການເຄື່ອນຍ້າຍ ສັດປີກ ແລະ ຄຸ້ມຄອງຄວາມສ່ຽງ;

ຂັ້ນຕອນ-2: ຜູ້ຄ້າສັດຕ້ອງປະສານຫາ ສັດຕະວະແພດຂັ້ນເມືອງ ຫຼື ຂັ້ນແຂວງ ກ່ອນຈະຂົນຍ້າຍສັດໄປຟາມຂອງຕົນ;

ຂັ້ນຕອນ-3: ພະນັກງານສັດຕະວະແພດ ຂັ້ນເມືອງ ຫຼື ຂັ້ນແຂວງ ໄປສະຖານທີ່ພ້ອມກັບຜູ້ຄ້າສັດ ກວດກາເອກະສານ ແລະ ກວດກາສັດລ້ຽງ ຕາມເອກະສານ;

ຂັ້ນຕອນ-4: ກວດກາສະຖານທີ່ກັກກັນ, ກວດກາການຂ້າເຊື້ອພະຍາດ ແລະ ແມ່ກາຝາກ ໃນພື້ນທີ່ກັກກັນ ຖ້າຫາກ ບໍ່ມີ ບັນຫາ ຈຶ່ງອະນຸຍາດໃຫ້ເອົາສັດປີກລົງຈາກພາຫະນະ ແລະ ປ່ອຍເຂົ້າຟາມກັກກັນ ແລະ ແນະນຳ ໃຫ້ຜູ້ຄ້າ ສັດລ້ຽງສັດປີກໄວ້ ໃນສະຖານທີ່ກັກກັນ ເປັນເວລາ 30 ວັນ;

ຂັ້ນຕອນ-5: ພະນັກງານສັດຕະວະແພດຂັ້ນເມືອງ ເກັບຕົວຢ່າງເລືອດ ຢ່າງໜ້ອຍ 10% ຈາກສັດປີກ ເພື່ອວິໄຈຫາ ພະຍາດ. ການເກັບຕົວຢ່າງ ແລະ ສົ່ງຕົວຢ່າງເລືອດໄປວິໄຈ ຄວນເຮັດໃຫ້ສຳເລັດໃນມື້ດຽວກັນກັບການມາ ຮອດຂອງ ສັດປີກ (ພາຍໃນ 24 ຊົ່ວໂມງ) ແລະ ແນະນຳໃຫ້ເຈົ້າຂອງສັດ ຕິດຕາມກວດກາ ສຸຂະພາບສັດ ແລະ ບັນທຶກສະພາບຂອງສັດໃນແຕ່ລະມື້. ຜູ້ຄ້າສັດ ຈະເປັນຜູ້ຮັບ ຜິດຊອບຄ່າໃຊ້ຈ່າຍໃນການກວດ ຕົວຢ່າງເລືອດ ແລະ ການກວດອື່ນໆ;

ຂັ້ນຕອນ-6: ພະນັກງານສັດຕະວະແພດຂັ້ນເມືອງ ຫຼື ຂັ້ນແຂວງ ຈະລົງໄປຕິດຕາມກວດກາຟາມ ແລະ ກວດສຸຂະພາບຂອງ ສັດປີກ ໃນໄລຍະກັກກັນ ຢ່າງໜ້ອຍ 1 ຄັ້ງຕໍ່ອາທິດ ແລະ ເຮັດບົດລາຍງານການກວດກາ ໃຫ້ຂະແໜງລ້ຽງສັດ ແລະ ການປະມົງຂັ້ນແຂວງ ຊາບ ຢ່າງເປັນປົກກະຕິ;

ຂັ້ນຕອນ-7: ຖ້າພະນັກງານສັດຕະວະແພດຂັ້ນເມືອງ ສັງເກດເຫັນພະຍາດໃດໜຶ່ງເກີດຂຶ້ນໃນ ສັດປີກ ບາງໂຕ ຕ້ອງປະຕິບັດ ດັ່ງນີ້:

- 1) ແນະນຳໃຫ້ເຈົ້າຂອງສັດ ແຍກປ່ຽວສັດລ້ຽງ ໂຕທີ່ເຈັບອອກ ເພື່ອປິ່ນປົວ ແລະ ກຳຈັດສັດລ້ຽງທີ່ຕາຍ ຕາມ ວິທີການທີ່ສັດຕະວະແພດແນະນຳ.
- 2) ເກັບຕົວຢ່າງເລືອດ ຈາກສັດລ້ຽງທຸກໂຕ ແລະ ສົ່ງໄປວິໄຈ ຢູ່ສູນວິໄຈພະຍາດສັດ.
- 3) ລາຍງານດ່ວນ ໃຫ້ຂະແໜງລ້ຽງສັດ ແລະ ການປະມົງຂັ້ນແຂວງ ແລະ ພະແນກສັດຕະວະແພດ ກົມລ້ຽງສັດ ແລະ ການປະມົງ ຊາບ ແລະ ໃຫ້ດຳເນີນມາດຕະການໄຕ້ຕອບທີ່ຈຳເປັນ.
- 4) ໂດຍອີງຕາມຜົນຂອງການວິໄຈ ຖ້າພົບວ່າ ມີພະຍາດໃດໜຶ່ງ ຊຶ່ງສາມາດປິ່ນປົວໄດ້ ຫຼື ສາມາດຄວບຄຸມ ໂດຍການໃຫ້ວັກຊີນ, ຄວນໃຫ້ວັກຊີນສັດປີກທຸກໂຕໃນສະຖານທີ່ກັກກັນ ແລະ ຕິດຕາມກວດກາ ສຸຂະພາບເປັນປົກກະຕິ. ຖ້າສັງເກດເຫັນວ່າ ພະຍາດທີ່ເກີດຂຶ້ນນັ້ນ ມີຄວາມຮ້າຍແຮງຫຼາຍ ໃຫ້ດຳເນີນ ການຄວບຄຸມຕາມມາດຕະການດ້ານວິຊາການ ແລະ ແຈ້ງໃຫ້ກົມລ້ຽງສັດ ແລະ ການປະມົງຊາບ ເພື່ອ ພ້ອມກັນແກ້ໄຂ ແລະ ແຈ້ງໃຫ້ປະເທດສົ່ງອອກຊາບ.

ຂັ້ນຕອນ-8: ໃນໄລຍະເວລາ 30 ວັນ ຂອງການກັກກັນ ຖ້າວ່າ ບໍ່ມີພະຍາດເກີດຂຶ້ນ, ໃຫ້ສິ້ນສຸດການກັກກັນ ແລະ ອະນຸຍາດໃຫ້ເຈົ້າຂອງຟາມ ເອົາສັດປີກເຂົ້າຝຸງ ເພື່ອເລີ່ມຕົ້ນລ້ຽງຢ່າງປົກກະຕິ.

## 8.2. ສຳລັບ ສັດປີກ ມີຊີວິດ ເພື່ອນຳມາຂ້າ

ຂັ້ນຕອນ-1: ຜູ້ຄ້າສັດຕ້ອງມີສະຖານທີ່ທ້ອນໂຮມ ຫຼື ບ່ອນພັກສັດເພື່ອກຽມສົ່ງເຂົ້າບ່ອນກວດກາສັດກ່ອນຂ້າ ຕາມ ມາດຕະຖານທີ່ອີງການຄຸ້ມຄອງວຽກງານລ້ຽງສັດ ແລະ ສັດຕະວະແພດ ກຳນົດ;

ຂັ້ນຕອນ-2: ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂັ້ນ ເມືອງ ປາຍທາງຊາບກ່ຽວກັບການມາຮອດຂອງ ສັດປີກ ພ້ອມລາຍລະອຽດ ເພື່ອລົງຕິດຕາມການເຄື່ອນຍ້າຍ ສັດປີກ ແລະ ຄຸ້ມຄອງຄວາມສ່ຽງ;

ຂັ້ນຕອນ-3: ພະນັກງານສັດຕະວະແພດຂັ້ນເມືອງ ປະສານຫາຜູ້ຄ້າສັດ ກ່ອນຈະຂົນຍ້າຍສັດປີກໄປສະຖານທີ່ທ້ອນໂຮມ ສັດຂອງຕົນ;

ຂັ້ນຕອນ-4: ພະນັກງານສັດຕະວະແພດຂັ້ນເມືອງ ໄປສະຖານທີ່ພ້ອມກັບຜູ້ຄ້າສັດ ກວດກາເອກະສານ ແລະ ກວດກາ ສັດປີກ ຕາມເອກະສານ;

ຂັ້ນຕອນ-5: ກວດກາມາດຕະຖານສະຖານທີ່ທ້ອນໂຮມສັດປີກ, ກວດກາການຂ້າເຊື້ອພະຍາດ ແລະ ແມ່ກາຟາກ ໃນພື້ນທີ່ ກັກກັນ ທ້ອນໂຮມສັດປີກ, ຖ້າຫາກ ບໍ່ມີບັນຫາຫຍັງ ຈຶ່ງອະນຸຍາດໃຫ້ເອົາສັດປີກລົງຈາກພາຫະນະ ແລະ ບ່ອຍ ເຂົ້າສະຖານທີ່ທ້ອນໂຮມສັດປີກ ແລະ ແນະນຳ ໃຫ້ຜູ້ຄ້າສັດ ດູແລສັດປີກໃຫ້ຖືກຕ້ອງຕາມຫຼັກວິຊາການ;

ຂັ້ນຕອນ-6: ພະນັກງານສັດຕະວະແພດຂັ້ນເມືອງ ເກັບຕົວຢ່າງເລືອດ ຢ່າງໜ້ອຍ 10% ຈາກສັດລ້ຽງ ເພື່ອວິໄຈຊອກຫາ ສານຕົກຄ້າງ. ການເກັບ ແລະ ສົ່ງຕົວຢ່າງເລືອດໄປວິໄຈ ຄວນເຮັດໃຫ້ສຳເລັດໃນມື້ດຽວກັນກັບການມາ ຮອດຂອງ ສັດປີກ (ພາຍໃນ 24 ຊົ່ວໂມງ) ແລະ ແນະນຳໃຫ້ເຈົ້າຂອງສັດ ຕິດຕາມກວດກາ ສຸຂະພາບສັດ ແລະ ບັນທຶກສະພາບຂອງສັດໃນແຕ່ລະມື້. ຜູ້ຄ້າສັດ ຈະເປັນຜູ້ຮັບຜິດຊອບຄ່າໃຊ້ຈ່າຍໃນການກວດຕົວຢ່າງ ເລືອດ ແລະ ການກວດກາອື່ນໆ;

ຂັ້ນຕອນ-7: ພະນັກງານສັດຕະວະແພດຂັ້ນເມືອງ ຫຼື ຂັ້ນແຂວງ ມອບໃຫ້ ພະນັກງານກວດກາອະນາໄມຊັ້ນ ເປັນຜູ້ປະສານ ແລະ ຕິດຕາມສຸຂະພາບສັດປົກຮ່ວມກັບຜູ້ຄ້າສັດຢ່າງເປັນປົກກະຕິ;

ຂັ້ນຕອນ-8: ຖ້າພະນັກງານສັດຕະວະແພດຂັ້ນເມືອງ ຫຼື ພະນັກງານກວດກາອະນາໄມຊັ້ນ ສັງເກດເຫັນພະຍາດໃດໜຶ່ງເກີດຂຶ້ນ ໃນ ສັດປົກ ບາງໂຕ ຕ້ອງປະຕິບັດ ດັ່ງນີ້:

- 1) ແນະນຳໃຫ້ເຈົ້າຂອງສັດ ແຍກປ່ຽວສັດລ້ຽງ ໂຕທີ່ເຈັບອອກ ເພື່ອປິ່ນປົວ ແລະ ກຳຈັດສັດລ້ຽງທີ່ຕາຍ ຕາມ ວິທີການທີ່ສັດຕະວະແພດແນະນຳ.
- 2) ເກັບຕົວຢ່າງເລືອດ ຈາກສັດລ້ຽງທຸກໂຕ ແລະ ສິ່ງໄປວິໄຈ ຢູ່ສູນວິໄຈພະຍາດສັດ.
- 3) ລາຍງານດ່ວນ ໃຫ້ຂະແໜງລ້ຽງສັດ ແລະ ການປະມົງຂັ້ນແຂວງ ແລະ ພະແນກສັດຕະວະແພດ ກົມລ້ຽງສັດ ແລະ ການປະມົງ ຊາບ ແລະ ໃຫ້ດຳເນີນມາດຕະການໂຕ້ຕອບທີ່ຈຳເປັນ.
- 4) ໂດຍອີງຕາມຜົນຂອງການວິໄຈ, ຖ້າພົບພະຍາດຮ້າຍແຮງເກີດຂຶ້ນ ໃຫ້ດຳເນີນການຄວບຄຸມຕາມມາດ ຕະການດ້ານວິຊາການ ແລະ ແຈ້ງໃຫ້ກົມລ້ຽງສັດ ແລະ ການປະມົງ ຊາບ ເພື່ອພ້ອມກັນແກ້ໄຂ ແລະ ແຈ້ງໃຫ້ປະເທດສິ່ງອອກຊາບ.

ຂັ້ນຕອນ-9: ຜ່ານການຕິດຕາມກວດກາສັດປົກ ໃນສະຖານທີ່ທ້ອນໂຮມສັດ ຫາກເຫັນວ່າສັດສົມບູນ ແຂງແຮງ ແລະ ເໝາະສົມທີ່ຈະນຳເຂົ້າຂ້າ ໃຫ້ພະນັກງານກວດກາອະນາໄມຊັ້ນ ອະນຸຍາດໃຫ້ເຄື່ອນສັດປົກເຂົ້າໄປໃນ ບໍລິເວນໂຮງພັກສັດ ແລະ ດຳເນີນການກວດກາສັດປົກໂດຍລະອຽດກ່ອນຂ້າ;

ຂັ້ນຕອນ-10: ເພື່ອຮັບປະກັນຄວາມປອດໄພຂອງຜູ້ບໍລິໂພກ ໃຫ້ພະນັກງານກວດກາອະນາໄມຊັ້ນ ກວດກາຊາກສັດຫຼັງ ຂ້າທຸກໂຕ. ໃນກໍລະນີສິ່ງໄສໃຫ້ສຸ່ມເກັບຕົວຢ່າງຊິ້ນ ສິ່ງໄປວິໄຈຕາມຫຼັກວິຊາການ.

### 8.3. ສຳລັບ ສັດປົກມີຊີວິດ ເພື່ອ ຂົນສົ່ງ ແລະ ນຳອອກ ໄປປະເທດທີ່ 3

ຂັ້ນຕອນ-1: ເມື່ອເຈົ້າໜ້າທີ່ດ່ານກວດກາສັດຕະວະແພດສາກົນ ໄດ້ຮັບເອກະສານທີ່ຜູ້ຄ້າສັດມາແຈ້ງກ່ອນລ່ວງໜ້າ 3 ວັນ ແລ້ວ ດຳເນີນການກວດກາຄວາມຖືກຕ້ອງຂອງເອກະສານທັນທີ ແລະ ປະເມີນ ຄວາມສ່ຽງຂັ້ນຕົ້ນ. ຖ້າ ມີຂໍ້ສົງໄສ ຄວນປະສານສົມທົບກັບເຈົ້າໜ້າທີ່ສັດຕະວະແພດຂອງລັດ ຂອງປະເທດສິ່ງອອກ ຫຼື ນຳເຂົ້າ ເພື່ອກວດພິສູດຄວາມຕ້ອງຂອງຂໍ້ມູນ ແລະ ເອກະສານດັ່ງກ່າວ;

ຂັ້ນຕອນ-2: ກວດແຫຼ່ງທີ່ມາຂອງ ສັດປົກ ທີ່ຈະນຳເຂົ້າມາຜ່ານດ່ານ. ຖ້າຫາກພົບ ແຫຼ່ງທີ່ມາຂອງ ສັດປົກ ແຕກຕ່າງໄປ ຈາກທີ່ໄດ້ຮັບການອະນຸມັດ, ເຈົ້າໜ້າທີ່ດ່ານກວດກາສັດຕະວະແພດສາກົນ ຕ້ອງແຈ້ງໃຫ້ຜູ້ຄ້າສັດ ໂຈະການ ຂົນສົ່ງສິນຄ້າ ເຂົ້າມາດ່ານຊາຍແດນ ແລະ ບໍ່ໃຫ້ອອກໃບຢັ້ງຢືນການກວດກາເອກະສານໃຫ້;

ຂັ້ນຕອນ-3: ໃນມື້ນຳສັດປົກເຂົ້າມາຕົວຈິງ ເຈົ້າໜ້າທີ່ກວດກາສັດຕະວະແພດ ຕ້ອງກວດກາ ດັ່ງນີ້:

- 1) ກວດໃບມອບສິດຖືກຕ້ອງ ຫຼື ບໍ່ ໃນກໍລະນີ ໃຫ້ຜູ້ຕາງໜ້າຂອງຜູ້ຄ້າສັດມາແລ່ນເອກະສານແທນ.
- 2) ກວດໃບອະນຸມັດທີ່ອອກໂດຍກົມລ້ຽງ ແລະ ການປະມົງ.
- 3) ກວດໃບຢັ້ງຢືນແຫຼ່ງທີ່ມາຂອງສັດ.
- 4) ກວດໃບຢັ້ງຢືນສຸຂະພາບສັດ ຫຼື ໃບຢັ້ງຢືນການກັກກັນ ຖືກຕ້ອງຕາມແບບພິມທີ່ໄດ້ຕົກລົງກັນ ຫຼື ບໍ່, ການ ຢັ້ງຢືນ ຖືກຕາມເງື່ອນໄຂ ທີ່ ສປປ ລາວ ຮຽກຮ້ອງ ຫຼື ບໍ່.
- 5) ກວດໃບອະນຸຍາດຂອງປະເທດປາຍທາງ.
- 6) ກວດກາໃບສະຫຼຸບການຈັດຕັ້ງປະຕິບັດແຜນການ ນຳເຂົ້າ ຫຼື ສິ່ງອອກ ຫຼື ສິ່ງຜ່ານ.



7) ຮ່ວມກັນກັບເຈົ້າໜ້າທີ່ ພາສີ ດໍາເນີນການກວດເອກະສານຂົນສົ່ງທີ່ຈໍາເປັນ ແລະ ກວດກາປະທັບ (ໜີບກົ່ວ) ຢູ່ປະຕູທາງອອກຂອງລົດ ເພື່ອບໍ່ໃຫ້ນໍາເອົາສັດປີກລົງຈາກລົດ ແລະ ນໍາເອົາສັດໃດໆ ບັນຈຸໃສ່ໃໝ່ ຕະຫຼອດ ໄລຍະຂອງການຂົນສົ່ງ.

ຂັ້ນຕອນ-4: ດໍາເນີນການຂ້າເຊື້ອລົດບັນທຸກ ໂດຍໃຫ້ສິດພົ້ນຢາຂ້າເຊື້ອອ້ອມຮອບລົດບັນທຸກ ເພາະການສິດພົ້ນພຽງແຕ່ ລໍລົດບັນທຸກ ແມ່ນບໍ່ພຽງພໍໃນການຂ້າເຊື້ອ ດ້ວຍເຄື່ອງສິດພົ້ນທີ່ຕິດຕັ້ງ ຢູ່ດ່ານກວດກາຊາຍແດນ ກ່ອນຈະ ອະນຸຍາດໃຫ້ສັດປີກເຄື່ອນຍ້າຍອອກຈາກບໍລິເວນກວດກາຂອງດ່ານ;

ຂັ້ນຕອນ-5: ເມື່ອຜ່ານການກວດກາສັດຢູ່ດ່ານຢ່າງຖືກຕ້ອງສົມບູນແລ້ວ ໃຫ້ເຈົ້າໜ້າທີ່ສັດຕະວະແພດອອກໃບຢັ້ງຢືນ ການກວດກາ ຕາມແບບພິມ ຂອຜ-7 ໃຫ້ຜູ້ຄ້າສັດ ເພື່ອເປັນເອກະສານບ່ອນອີງໃຫ້ແກ່ພາກສ່ວນພາສີ ແລະ ນໍາໃຊ້ ຕິດຕາມໄປນໍາການຂົນສົ່ງ ພ້ອມທັງແນະນໍາຜູ້ຂົນສົ່ງສັດ ປະຕິບັດ ດັ່ງນີ້:

- 1) ໃຫ້ຂັບລົດບັນທຸກແລ່ນໄປທີ່ດ່ານຊາຍແດນ ຈຸດດ່ານຂາອອກໂດຍກົງ.
- 2) ບໍ່ຄວນຂົນຍ້າຍສັດລ້ຽງໃດໆ ຫຼື ສິນຄ້າອື່ນ ຂຶ້ນ ລົງ ລົດບັນທຸກ.
- 3) ບໍ່ໃຫ້ທໍາລາຍ ປະທັບກາຂອງລົດ (ໜີບກົ່ວ).
- 4) ບໍ່ໃຫ້ປ່ຽນລົດບັນທຸກສໍາລັບການຂົນສົ່ງລະຫວ່າງທາງໂດຍບໍ່ໄດ້ຮັບອະນຸຍາດ.

ຂັ້ນຕອນ-7: ເຈົ້າໜ້າທີ່ດ່ານກວດກາສັດຕະວະແພດສາກົນ ບັນທຶກຂໍ້ມູນລົງໃນປຶ້ມບັນຊີສັດນໍາເຂົ້າຜ່ານດ່ານ ໂດຍໃຫ້ມີ ການຕິດຕາມຕົວເລກ ແຜນສົ່ງຜ່ານລວມ, ການຫັກລົບຈໍານວນທີ່ນໍາຜ່ານແລ້ວ ແລະ ຈໍານວນທີ່ຍັງເຫຼືອ;

ຂັ້ນຕອນ-8: ຫຼັງຈາກ ກວດປ່ອຍສິນຄ້າແລ້ວ, ສັດປີກ ຕ້ອງຖືກຂົນຍ້າຍອອກສະຖານທີ່ລາວຈອດລົດຂົນສົ່ງ ແລະ ຕ້ອງ ເດີນທາງໄປຕາມເສັ້ນທາງທີ່ກໍານົດ ຈົນຮອດຈຸດໝາຍປາຍທາງດ່ານສົ່ງອອກສຸດທ້າຍ;

ຂັ້ນຕອນ-9: ເມື່ອປ່ອຍສັດປີກອອກຈາກດ່ານແລ້ວ ໃຫ້ເຈົ້າໜ້າທີ່ດ່ານກວດກາສັດຕະວະແພດຊາຍແດນສາກົນ ດ່ານນໍາ ເຂົ້າ ແຈ້ງໃຫ້ ຂະແໜງລ້ຽງສັດ ແລະ ການປະມົງ ຂັ້ນແຂວງຂອງດ່ານຂາອອກທີ່ກ່ຽວຂ້ອງ ແລະ ແຈ້ງໃຫ້ດ່ານ ກວດກາສັດຕະວະແພດຂາອອກອອກ ຊາບ ພ້ອມທັງແຈ້ງລາຍລະອຽດກ່ຽວກັບ: ປະເພດ ແລະ ຈໍານວນ ສັດລ້ຽງ, ເສັ້ນທາງຂົນສົ່ງຜ່ານ, ລາຍລະອຽດຂອງໝາຍເລກທະບຽນລົດບັນທຸກ, ຊື່ ແລະ ເບີໂທລະສັບຂອງ ຄົນຂັບລົດ, ຊື່ ແລະ ເບີໂທລະສັບຂອງຜູ້ຄ້າສັດ ແລະ ຈຸດໝາຍປາຍທາງສຸດທ້າຍບ່ອນສິນຄ້າຈະໄປເຖິງ ແລະ ສົ່ງຂໍ້ມູນດັ່ງກ່າວ ໄປຍັງດ່ານກວດກາສັດຕະວະແພດຊາຍແດນສາກົນຂາອອກ, ຈຸດກວດກາເຈົ້າໜ້າທີ່ຕໍາຫຼວດ ຂອງເມືອງ ແລະ ແຂວງ, ຫ້ອງການກະສິກໍາ ແລະ ປ່າໄມ້ເມືອງ ແລະ ຂະແໜງລ້ຽງສັດ ແລະ ການປະມົງ ຂັ້ນ ແຂວງ ຕາມເສັ້ນທາງຜ່ານ ຜ່ານທາງ Whats App / Line. ເມື່ອເຈົ້າໜ້າທີ່ດັ່ງກ່າວ ໄດ້ຮັບການແຈ້ງ ຕ້ອງອໍາ ນວຍຄວາມສະດວກໃນການຂົນສົ່ງ ແລະ ບໍ່ແຊກແຊງການເຄື່ອນຍ້າຍຂອງລົດບັນທຸກ ຈົນກວ່າຈະຮອດຈຸດ ໝາຍປາຍທາງ.

ແຜນກຽມຄວາມພ້ອມສຸກເສີນ ໃນກໍລະນີ ເກີດບັນຫາໃດໜຶ່ງເຊັ່ນ:

- 1) ໃນກໍລະນີ ທີ່ສັດປີກມາຮອດດ່ານຊາຍແດນ ບໍ່ມີໃບອະນຸມັດ ນໍາເຂົ້າທີ່ຖືກຕ້ອງ: ສັດປີກ ທີ່ບໍ່ມີໃບອະນຸມັດນໍາເຂົ້າທີ່ຖືກຕ້ອງ ຈະຕ້ອງຖືກສົ່ງກັບຄືນຫາປະເທດສົ່ງອອກ ໂດຍຜູ້ຄ້າສັດ ຕ້ອງເປັນຜູ້ຮັບຜິດຊອບຕໍ່ຄ່າເສຍຫາຍທັງໝົດ.
- 2) ໃນກໍລະນີ ທີ່ສັດປີກມາຮອດດ່ານຊາຍແດນ ບໍ່ມີເອກະສານຄັດຕິດ ທີ່ສອດຄ່ອງກັບເງື່ອນໄຂການສົ່ງຜ່ານ ຂອງ ສປປ ລາວ:

ສັດປົກ ທີ່ບໍ່ມີໃບຢັ້ງຢືນສຸຂະພາບສັດທີ່ຖືກຕ້ອງ ໃບຢັ້ງຢືນການກັກກັນ ແລະ ເອກະສານທີ່ຈຳເປັນຕາມ ການແຈ້ງການທີ່ປະກາດໄວ້ ຢູ່ດ່ານກວດກາຊາຍແດນ. ສັດປົກດັ່ງກ່າວ ຈະຕ້ອງໄດ້ສົ່ງກັບຄືນຫາ ປະເທດສົ່ງອອກ.

- 3) ໃນກໍລະນີ ທີ່ລົດບັນທຸກມາຮອດດ່ານກວດກາຊາຍແດນຂາເຂົ້າບໍ່ໄດ້ປິດສະໜິດ ຫຼື ບໍ່ໄດ້ໝັບກົວ: ເຈົ້າໜ້າທີ່ດ່ານກວດກາຊາຍແດນ ຕ້ອງແຈ້ງໃຫ້ຂະແໜງລ້ຽງສັດ ແລະ ການປະມົງ ຂັ້ນແຂວງ ຊາບໂດຍ ດ່ວນ ແລະ ຈະຕ້ອງໄດ້ກວດກາສັດປົກຕົວຈິງໃນລົດບັນທຸກ ທຽບໃສ່ບັນຊີສັດທີ່ລະບຸໃນເອກະສານ ແລະ ຜູ້ຄ້າສັດ ຈະຖືກສຶກສາອົບຮົມ ແລະ ບັນທຶກໄວ້ຢ່າງເປັນລາຍລັກອັກສອນ.
- 4) ໃນກໍລະນີທີ່ ສັດສະແດງອາການຜິດປົກກະຕິໃນລະຫວ່າງການຂົນສົ່ງ ຫຼື ປ່ຽນເສັ້ນທາງ: ຜູ້ເຄື່ອນຍ້າຍ ຕ້ອງແຈ້ງໃຫ້ໜ່ວຍງານລ້ຽງສັດ ແລະ ການປະມົງ ຂັ້ນເມືອງ ແລະ ຂະແໜງ ລ້ຽງສັດ ແລະ ການປະມົງຂັ້ນແຂວງ ທີ່ກ່ຽວຂ້ອງ ຊາບ ແລະ ຕ້ອງໄດ້ປະຕິບັດມາດຕະການຄວບ ຄຸມຕາມລະບຽບ ການຢ່າງເຂັ້ມງວດ ແລະ ບໍ່ອະນຸຍາດໃຫ້ຜູ້ຄ້າສັດເຄື່ອນຍ້າຍ ຂົນສົ່ງຕໍ່. ສ່ວນການປ່ຽນເສັ້ນທາງ ກໍຕ້ອງ ໄດ້ຮັບອະນຸຍາດຈາກເຈົ້າໜ້າທີ່ຂອງດ່ານຂາເຂົ້າ ແລະ ເຫັນດີຈາກອົງການຄຸ້ມຄອງທີ່ກ່ຽວຂ້ອງເສຍ ກ່ອນ.

ຂັ້ນຕອນ-10. ເມື່ອຜູ້ຄ້າສັດນຳສັດປົກໄປຮອດດ່ານຂາອອກແລ້ວ ຕ້ອງນຳເອກະສານໄປແຈ້ງເຈົ້າໜ້າທີ່ສັດຕະວະແພດຂອງ ດ່ານຂາອອກທັນທີ, ຈາກນັ້ນໃຫ້ເຈົ້າໜ້າທີ່ດ່ານຂາອອກກວດກາເອກະສານໂດຍສະເພາະແມ່ນ ໃບຢັ້ງຢືນການ ກວດກາຂອງດ່ານນຳເຂົ້າ ແບບພິມ ຂຜອ-7 ແລະ ໃບອະນຸຍາດນຳເຂົ້າຂອງອົງການທີ່ມີອຳນາດຂອງປະເທດ ນຳເຂົ້າ ພ້ອມທັງ ກວດສະພາບການບັນຈຸສັດ ແລະ ສະພາບຂອງສັດປົກທີ່ຢູ່ໃນລົດຂົນສົ່ງ ວ່າມີຄວາມ ປົກກະຕິ ຫຼື ບໍ່ ຖ້າຫາກທຸກຢ່າງຖືກຕ້ອງ ແລະ ບໍ່ມີບັນຫາ ໃຫ້ປ່ອຍສັດອອກຈາກດ່ານຂາອອກ. ຖ້າຫາກ ພົບເຫັນການຫາຍໄປ ຂອງການຂົນສົ່ງສິນຄ້າ ໃຫ້ເຈົ້າໜ້າທີ່ສັດຕະວະແພດດ່ານ ຂາເຂົ້າ-ຂາອອກ ແຈ້ງໃຫ້ ຂະແໜງລ້ຽງສັດ ແລະ ການປະມົງ ແລະ ກົມລ້ຽງສັດ ແລະ ການປະມົງ ເພື່ອດຳເນີນມາດຕະການດ້ານກົດໝາຍ ຕາມລະບຽບການ;

ຂັ້ນຕອນ-11: ເຈົ້າໜ້າທີ່ດ່ານກວດກາສັດຕະວະແພດສາກົນຂາອອກ ບັນທຶກຂໍ້ມູນລົງໃນປຶ້ມບັນຊີສັດນຳເຂົ້າຜ່ານດ່ານ ໂດຍໃຫ້ມີການຕິດຕາມຕົວເລກ ແຜນສົ່ງຜ່ານລວມ, ການຫັກລົບຈຳນວນທີ່ສົ່ງຜ່ານອອກແລ້ວ ແລະ ຈຳນວນທີ່ຍັງເຫຼືອ ແລະ ແຈ້ງໃຫ້ເຈົ້າໜ້າທີ່ກວດກາສັດຕະວະແພດ ດ່ານຂາເຂົ້າ ຊາບ.

### 9. ການລາຍງານການນຳເຂົ້າ, ສົ່ງອອກ ແລະ ສົ່ງຜ່ານ ສັດປົກມີຊີວິດ

ຫົວໜ້າດ່ານກວດກາສັດຕະວະແພດສາກົນ ຕ້ອງສ້າງ ແລະ ສົ່ງບົດລາຍງານ ການນຳເຂົ້າ, ສົ່ງອອກ ແລະ ສົ່ງຜ່ານ ສັດ ປົກ ມີຊີວິດ ສົ່ງໃຫ້ ຂະແໜງລ້ຽງສັດ ແລະ ການປະມົງຂັ້ນແຂວງ ແລະ ກົມລ້ຽງສັດ ແລະ ການປະມົງ ຊາບເປັນປະຈຳທຸກ ເດືອນ ໂດຍຂຽນບົດລາຍງານຕາມຮ່າງແບບພິມ ດັ່ງນີ້:



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງກະສິກໍາ ແລະ ປ່າໄມ້  
ກົມລ້ຽງສັດ ແລະ ການປະມົງ  
ດ່ານກວດກາສັດຕະວະແພດສາກົນ.....

ເລກທີ...../.....  
ລົງວັນທີ.....

**ບົດລາຍງານປະຈຳເດືອນ.....**

ຮຽນ:.....

- ອີງຕາມ.....

ດ່ານກວດກາສັດຕະວະແພດສາກົນ.....ຂໍຖືເປັນກຽດສະຫຼຸບລາຍງານ ການນໍາເຂົ້າ, ສົ່ງອອກ, ສົ່ງຜ່ານ ແລະ ມາດຕະການຕໍ່ຜູ້ກະທໍາຜິດລະບຽບ ຕໍ່ທ່ານຊາບ ດັ່ງນີ້:

**ກ. ຕາຕະລາງສະຫຼຸບການນໍາເຂົ້າ**

ລ.ດ	ຊື່ບໍລິສັດ	ຊະນິດ ສັດ ທີ່ນໍາ ເຂົ້າ	ຈໍານວນ ອະນຸມັດ ຕາມແຜນນໍາ ເຂົ້າ	ຈໍານວນ ຄັ້ງນໍາເຂົ້າ ຕົວຈິງ	ຈໍາ ນວນ (ໂຕ)	ນໍ້າໜັກ (ໂຕນ)	ມູນຄ່າ ກີບ/ໂຕ ລາ	ນໍາເຂົ້າມາ ຈາກ ປະເທດ	ເພື່ອ ຈຸດປະສົງ
1									
2									
3									
...									



ຂ. ຕາຕະລາງສະຫຼຸບການສົ່ງອອກ

ລ.ດ	ຊື່ບໍລິສັດ	ຊະນິດສັດ	ຈຳນວນອະນຸມັດຕາມແຜນສົ່ງອອກ	ຈຳນວນຄັ້ງທີ່ສົ່ງອອກຕົວຈິງ	ຈຳນວນ (ໂຕ)	ນ້ຳໜັກ (ໂຕນ)	ມູນຄ່າກີບ/ໂດລາ	ນຳເຂົ້າຈາກປະເທດ	ສົ່ງອອກໄປປະເທດ
1									
2									
3									
.....									

ຄ. ຕາຕະລາງສະຫຼຸບການສົ່ງຜ່ານ

ລ.ດ	ຊື່ບໍລິສັດ	ຊະນິດສັດ	ຈຳນວນອະນຸມັດຕາມແຜນສົ່ງຜ່ານ	ຈຳນວນຄັ້ງທີ່ສົ່ງຜ່ານຕົວຈິງ	ຈຳນວນ (ໂຕ)	ນ້ຳໜັກ (ໂຕນ)	ມູນຄ່າກີບ/ໂດລາ	ນຳເຂົ້າຈາກປະເທດ	ມາຈາກປະເທດ	ສົ່ງອອກໄປປະເທດ
1										
2										
3										
.....										

ງ. ຕາຕະລາງສັງລວມ ການເກັບຕົວຢ່າງ

ລ.ດ	ລາຍການຕົວຢ່າງ	ຊະນິດສັດ	ຈຳນວນ ຕົວຢ່າງ	ຜົນການວິໄຈດ່ວນ		ໝາຍເຫດ
				ຜ່ານ	ບໍ່ຜ່ານ	
1	ເລືອດ					
2	ເລືອດໄສ					
3	ສວອບ					
4	ເນື້ອເຍື່ອ					
....	.....					

ຈ. ຕາຕະລາງສັງລວມການກະທຳຜິດຂອງຜູ້ຄ້າສັດ

ລ.ດ	ຊື່ບໍລິສັດ	ຊະນິດສັດ	ຈຳນວນຄັ້ງ	ຮູບແບບການກະທຳ ຜິດ	ໝາຍເຫດ
1					
2					
3					
....					

ລາຍງານໂດຍ:

ຫົວໜ້າດ່ານກວດກາສັດຕະວະແພດສາກົນ.....